

▣ **Філіпіны.** Пачаўся працэс беатыфікацыі а. Роэля Галарда. 21 год таму манаха – тагачаснага дырэктара кіруемай кларэтынцамі школы – выкралі разам з настаўнікамі і звыш 50-цю вучнямі, катавалі і нарэшце забілі тэрарысты з групы “Абу Саяф”, якая змагалася за незалежную мусульманскую дзяржаву на поўдні Філіпін. Манах загінуў у выніку перакрываванага агню паміж групай “Абу Саяф” і сіламі бяспекі, якія спрабавалі ратаваць выкрадзеных. Разам з айцом загінулі таксама трое настаўнікаў і пяцёра дзяцей. Дыяцэзіяльны этап працэсу беатыфікацыі стартаваў 3 мая ў парафіяльным касцёле ў Тумакхубонгу. Мясцовы ардынарыі біскуп Лео Далмао падчас св. Імшы сказаў, што “мучаніцтва – гэта дар, дадзены тым, хто варты гэтага ў вачах Бога”. †

▣ **В’етнам.** “Карытас” В’етнама запусціў праграму дапамогі, у рамках якой даставіць у суседнюю Камбоджу 4 мільёны ахоўных масак. У краіне рэзка павялічылася колькасць людзей, заражаных каранавірусам. За апошнія дні там зарэгістравана 10 тысяч новых выпадкаў заражэння. З сярэдзіны сакавіка ў Камбоджы прыпынены ўсе масавыя мерапрыемствы і рэлігійныя набажэнствы. Кіраўнік “Карытас” гарантуе, што маскі, перададзеныя патрабуючым, будуць найлепшай якасці і даставяцца ў краіну ў адпаведнасці з дзеючымі правіламі.

▣ **Ватыкан.** Пасля больш чым паўтарамесячнага перапынку музеі Ватыкана зноў адкрыты для публікі. Гэта было ўжо трэцяе спыненне з-за пандэміі. “Адкрываем музеі ў поўнай адпаведнасці з правіламі бяспекі, – адзначае дырэктар Барбара Ята. – У нас ёсць сканэр тэмпературы, квіткі трэба браніраваць праз інтэрнэт. Паклапоцімся і пра адпаведны паток наведвальнікаў, беручы пад увагу, што ў нас 7 км выставачных маршрутаў. Я спадзяюся, што гэта было апошняе закрыццё з-за пандэміі”. Разам з астатнімі была таксама ўрачыста адкрыта віртуальная выстава, прысвечаная Дантэ, з нагоды 700-годдзя з дня яго смерці, што прыпадае ў гэтым годзе. На ёй прадстаўлены месцы, звязаныя з гэтым найвялікшым паэтам.

▣ **Кенія.** Кракаўская місіянерка Эва Корбут будзе дарміторый для вучаніц школы-інтэрната “Shalom Home” у Кеніі. Новы будынак павінен служыць 288 дзяўчынкам і іх апекунам. Інвестыцыі неабходныя, бо пасля змены правіл хлопчыкі і дзяўчынкі ўжо не могуць спаць у адным будынку. Для многіх з іх дом “Shalom Home” – адзінае бяспечнае месца, якое могуць назваць домам.